

ವಿಷಯ : (iv) ಯುವಜನ ಸೇವಾ ಇಲಾಖೆಯಲ್ಲಿ ಹರಿಜನ-ಗಿರಿಜನರಿಗೆ ನೇಮಕಾತಿಯಲ್ಲಿ ಮತ್ತು ಬಡ್ತಿಯಲ್ಲಿ ಸರ್ಕಾರದ ಸೇವಾ ನಿಯಮಗಳ ಪ್ರಕಾರ ನ್ಯಾಯ ದೊರೆಯದೇ ಇರುವ ಬಗ್ಗೆ.

ಶ್ರೀ ಕೆ. ಶಿವಮೂರ್ತಿ (ಭರಮಸಾಗರ).—ಅಧ್ಯಕ್ಷರೇ, ಯುವಜನ ಸೇವಾ ಇಲಾಖೆಯಲ್ಲಿ ಯಾರು ಹರಿಜನ ಗಿರಿಜನರು, ಅಲ್ಪ ಸಂಖ್ಯಾತರು ಕೆಲಸ ಮಾಡುತ್ತಿದ್ದಾರೋ ಅವರಿಗೆ ಭರ್ತಿ ಮಾಡುವಾಗ ಏನು ನ್ಯಾಯವಾಗಿ ರಿಜರ್ವೇಶನ್ ಸಿಗಬೇಕೋ ಅದು ಸಿಕ್ಕುತ್ತಿಲ್ಲ. ಎ.ಎನ್. ನಾಗರಾಜ್‌ರವರು ಕಾಲೇಜಿನಲ್ಲಿ ಉಪನ್ಯಾಸಕರಾಗಿ ಕೆಲಸ ಮಾಡುತ್ತಿದ್ದವರು ಅವರನ್ನು ಇಲ್ಲಿಗೆ ತಂದು ಹಾಕಿರುವುದರಿಂದ ಈ ಇಲಾಖೆಯಲ್ಲಿ ನ್ಯಾಯವಾಗಿ ಏನು ಹರಿಜನ ಗಿರಿಜನರಿಗೆ ಬಡ್ತಿ ದೊರೆಯ ಬೇಕಾಗಿತ್ತೋ ಅದು ದೊರೆಯದ ಹಾಗೆ ಆಗಿದೆ. ಇದರಲ್ಲಿ ಮಂತ್ರಿಗಳವರು ಮತ್ತು ದೊಡ್ಡ ದೊಡ್ಡ ಅಧಿಕಾರಿಗಳು ಸೇರಿದ್ದಾರೆಂದು ತಿಳಿದುಬಂದಿದೆ. ಇದರಿಂದ ಹರಿಜನ ಮತ್ತು ಗಿರಿಜನ ಹಾಗೂ ಅಲ್ಪ ಸಂಖ್ಯಾತರಿಗೆ ಏನು ತೊಂದರೆ ಯಾಗಿದೆ ಅದನ್ನು ಪತ್ತೆಹಚ್ಚಿ ಅವರಿಗೆ ಸೂಕ್ತವಾದ ನ್ಯಾಯವನ್ನು ದೊರೆತಿಸಿಕೊಡಬೇಕೆಂದು ಕೇಳಿ ಕೊಳ್ಳುತ್ತೇನೆ.

ಡಾ. ಜೀವರಾಜ್ ಆಳ್ವ (ಮಾನ್ಯ ಯುವಜನ ಸೇವಾ ಮಂತ್ರಿಗಳು).— ಮಾನ್ಯ ಅಧ್ಯಕ್ಷರೇ ಮಾನ್ಯ ಸದಸ್ಯರಾದಂಥ ಶಿವಮೂರ್ತಿಯವರು, ಯುವಜನ ಸೇವಾ ಇಲಾಖೆಯಲ್ಲಿ ಹೊಸದಾಗಿ ಕೆಲವು ಹುದ್ದೆಗಳಿಗೆ ನೇಮಕಾತಿ ಮಾಡುವಾಗ ಸರ್ಕಾರದ ನೀತಿ ನಿಯಮಾವಳಿಗಳಿಗೆ ವಿರುದ್ಧವಾಗಿ ನಡೆದು ಕೊಂಡು, ಪ್ರತಿಭಾನ್ವಿತರಾದ, ಅನುಭವವುಳ್ಳ ಹರಿಜನ ಗಿರಿಜನ ವರ್ಗಕ್ಕೆ ಸೇರಿದ ಅಧಿಕಾರಿಗಳಿಗೆ ಉದ್ಯೋಗ ಬಡ್ತಿ ವಿಚಾರದಲ್ಲಿ ಅನ್ಯಾಯ ಮಾಡಲಾಗಿದೆ ಎಂದು ಸರ್ಕಾರದ ಹಾಗೂ ಈ ಸದನದ ಗಮನ ಸೆಳೆದಿದ್ದಾರೆ. ಆದರೆ ಇತ್ತೀಚೆಗೆ ಈ ಎಲ್ಲ ನೇಮಕಾತಿಗಳೂ ಕೂಡಾ ಪಬ್ಲಿಕ್ ಸರ್ವಿಸ್ ಕಮಿಷನ್ ಮೂಲಕವೇ ನಡೆಯುತ್ತಿದೆ. ಆದರೆ ಈ ಸಭೆಯಲ್ಲಿ ವಿವರಣೆ ಕೊಡುವಾಗ ಒಬ್ಬ ಅಧಿಕಾರಿ ಯಾದ ನಾಗರಾಜ್ ಅವರ ಬಗ್ಗೆ ಸರ್ಕಾರ ಹೆಚ್ಚಿನ ಆಸ್ಪೆ ತೆಗದುಕೊಂಡು ಹರಿಜನ ವರ್ಗಕ್ಕೆ ಸೇರಿದ ಸಾವಿರಾರು ಅಧಿಕಾರಿಗಳಿಗೆ ಅನ್ಯಾಯವಾಗಿದೆ ಎಂದು ಹೇಳಿದ್ದಾರೆ. ಇದು ಬಹಳ ಚಿಕ್ಕ ಇಲಾಖೆ. ಇದರಲ್ಲಿ ಅಧಿಕಾರದಲ್ಲಿರತಕ್ಕವರು ಒಟ್ಟು 500-600 ಜನ ಇರಬಹುದು. ಸಾವಿರಕ್ಕೆ ಮುಟ್ಟಿಲ್ಲ. ಆದರೂ ಕೂಡಾ ಮಾನ್ಯ ಸದಸ್ಯರು ಯಾವ ಯಾವ ವಿಚಾರಗಳನ್ನು ಪ್ರಸ್ತಾಪ ಮಾಡಿದ್ದಾರೆ. ಅದನ್ನು ಗಮನ ದಲ್ಲಿಟ್ಟುಕೊಂಡು, ತೊಂದರೆಯಾಗಿದ್ದರೆ ಅದನ್ನು ಸರಿಪಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ಶ್ರೀ ಕೆ. ಶಿವಮೂರ್ತಿ.— ಶ್ರೀ ಎ.ಎನ್. ನಾಗರಾಜ್ ಅವರ ಬಗ್ಗೆ ಹೇಳುತ್ತೀರಾ? ಅವರ ಕ್ವಾಲಿಫಿಕೇಷನ್ ಏನು? ಯಾವ ಹುದ್ದೆಗೆ ನೇಮಕ ಮಾಡಿದರು ಎಂದು ಹೇಳುತ್ತೀರಾ?

ಅಧ್ಯಕ್ಷರು.— ಹೇಳುತ್ತೇನೆ ಎಂದು ಹೇಳಿದರಲ್ಲ.

ವಿಷಯ : V : ಬೆಂಗಳೂರು ನಗರ ಸಭೆಯ ದಿನಗೂಲಿ ನೌಕರರನ್ನು ಖಾಯಂ ಮಾಡುವ ಬಗ್ಗೆ

ಶ್ರೀ ಜಿ. ನಾರಾಯಣ ಕುಮಾರ್.— ಮಾನ್ಯ ಅಧ್ಯಕ್ಷರೇ ಬೆಂಗಳೂರು ನಗರ ಸಭೆ ಕನ್ನಡ ನೌಕರರ ಹಿತರಕ್ಷಣಾ ಸಮಿತಿ, ದಿನಗೂಲಿ ನೌಕರರನ್ನು ಖಾಯಂ ಮಾಡಬೇಕೆಂದು ಹೇಳಿ ಸುಮಾರು 2-3 ದಿನಗಳಿಂದ ಉಪವಾಸ ಸತ್ಯಾಗ್ರಹ ಮಾಡುತ್ತಿದ್ದಾರೆ. ಸರ್ಕಾರದವರಾಗಲೀ, ನಗರಸಭೆಯವರಾಗಲೀ ಅಥವಾ ಅಧಿಕಾರಿಗಳಾಗಲೀ ಒಬ್ಬರಾದರೂ ಹೋಗಿ ನಿಮ್ಮ ಕಷ್ಟ ಏನು ಎಂದು ಕೇಳಿಲ್ಲ. ಇವತ್ತು ಸುಮಾರು ಒಂದು ವರ್ಷದ ಮೇಲೆ 15 ವರ್ಷದವರೆಗೂ ಕೂಡಾ ಮೂರುಕಾಲ ರೂಪಾಯಿಯಿಂದ ಹನ್ನೊಂದು ರೂಪಾಯಿಯಂತೆ ದಿನಕ್ಕೆ ಆರೂಕಾಲು ರೂಪಾಯಿ ದಿನಗೂಲಿಯಲ್ಲಿದ್ದಾರೆ. ಇವತ್ತು ಜೀವನ ನಡೆಸುವುದು ಕಷ್ಟ ಎನ್ನುವುದು ಪ್ರತಿಯೊಬ್ಬರಿಗೂ ಚೆನ್ನಾಗಿ ಗೊತ್ತಿದೆ. ಈ ನಾಡಿನಲ್ಲಿ ಹುಟ್ಟಿದಂಥ ಕನ್ನಡ ಜನ ಬಾಳಬೇಕು, ಬದುಕಬೇಕು ಎನ್ನುವುದು ನಮ್ಮ ಅಭಿಪ್ರಾಯ. ಸರ್ಕಾರ ಇದರ ಬಗ್ಗೆ ಕಳಕಳಿ ತೋರಿಸುತ್ತಾ ಇಲ್ಲ. ಅವರು ಮಾನ್ಯ ಮುಖ್ಯಮಂತ್ರಿಗಳಿಗೆ ಇದರ ಬಗ್ಗೆ ಮನವಿ ಅರ್ಪಿಸಿದ್ದಾರೆ, ಮಾನ್ಯ ನಗರಾಭಿವೃದ್ಧಿ ಮಂತ್ರಿಯವರಿಗೂ ಅರ್ಪಿಸಿದ್ದಾರೆ. ಅವರು ಆಗಲಿ ನೋಡೋಣ ಮಾಡೋಣ ಎಂದು ಹೇಳುತ್ತಿದ್ದಾರೆ ಯೇ ಹೊರತು, ಅದಕ್ಕೆ ಸರಿಯಾದಂಥ ಕ್ರಮ ತೆಗೆದುಕೊಂಡಿಲ್ಲ. ಆದುದರಿಂದ ಇದರ ಬಗ್ಗೆ ಸರ್ಕಾರದ ನಿಲುವು ಏನು ಎನ್ನುವುದನ್ನು ತಿಳಿಸಬೇಕೆಂದು ತಮ್ಮ ಗಮನ ಸೆಳೆಯುತ್ತೇನೆ.

ಶ್ರೀ ಎಂ. ಚಂದ್ರಶೇಖರ್ (ಮಾನ್ಯ ನಗರಾಡಳಿತ ಸಚಿವರು).— ಮಾನ್ಯ ಅಧ್ಯಕ್ಷರೇ, ಎಲ್ಲಾ ಇಲಾಖೆಗಳಲ್ಲೂ ಇದ್ದ ಹಾಗೆ ನಗರಾಭಿವೃದ್ಧಿ ಇಲಾಖೆಯಲ್ಲೂ ಕೂಡಾ ದಿನಗೂಲಿ ಮೇಲೆ ಕೆಲಸ ಮಾಡುವ ಮಂಥ ಅನೇಕ ಜನ ಇದ್ದಾರೆ. ಬೆಂಗಳೂರು ನಗರಪಾಲಿಕೆಯಲ್ಲೂ ಕೂಡಾ ಸುಮಾರು 500 ಜನ ಮಾಲಿಗಳು, ಮಜ್ದೂರರು, ಪೊರಕಾಮೆಕರು, ಮೆಕಾನಿಕ್ಸ್, ವರ್ಕ್ಸ್ ಇನ್‌ಸ್ಟ್ರಕ್ಟರ್ಸ್ ಈ ರೀತಿಯಾಗಿ ಮಾನ್ಯ ಸದಸ್ಯರು ಹೇಳಿದ ಹಾಗೆ ಅನೇಕ ವರ್ಷಗಳಿಂದ ಕೆಲಸಮಾಡುತ್ತಿದ್ದಾರೆ. ಅವರನ್ನು ನಿಯಮಗಳ ಪ್ರಕಾರ ಖಾಯಂ ಮಾಡುವುದಕ್ಕೆ ಆಗುವುದಿಲ್ಲ. ಆದುದರಿಂದ ಈಗಾಗಲೇ ಸರ್ಕಾರ ಎಲ್ಲ ಕ್ರಮ ಇಲಾಖೆಗಳ ಈ ಒಂದು ಪರಿಸ್ಥಿತಿಯನ್ನು ಅರ್ಥ ಮಾಡಿಕೊಂಡು ಅದರ ಬಗ್ಗೆ ಒಂದು ಕ್ರಮ ತೆಗೆದು

ಕೊಳ್ಳಬೇಕೆಂದು ಪರಿಶೀಲನೆ ಮಾಡುತ್ತಿದೆ. ಇದು ಒಂದೇ ಇಲಾಖೆಯಲ್ಲಿ ಅಲ್ಲ, ಎಲ್ಲ ಇಲಾಖೆಗಳಲ್ಲೂ ಈ ಪರಿಸ್ಥಿತಿ ಇದೆ. ಲೋಕೋಪಯೋಗಿ ಇಲಾಖೆಯಲ್ಲಿ ಈಗಾಗಲೇ ಒಂದು ಕ್ರಮ ತೆಗೆದು ಕೊಂಡಿದ್ದಾರೆ. ಆದೇ ಮಾದರಿಯಲ್ಲಿ ಬೇರೆ ಇಲಾಖೆಗಳಲ್ಲೂ ಕೂಡಾ ದಿನಗೂಲಿ ನೌಕರರ ಕೆಲಸವನ್ನು ಖಾಯಂ ಮಾಡಬೇಕಾಗಿದ್ದರೆ, ಏನು ನಿಯಮಗಳನ್ನು ಪಾಲನೆ ಮಾಡಬೇಕೆನ್ನುವುದಕ್ಕೆ ಈಗಾಗಲೇ ಒಂದು ಕ್ರಮ ತೆಗೆದುಕೊಂಡು ಅಧಿಕಾರಿಗಳ ಒಂದು ಸಮಿತಿ ಮಾಡಿದೆ. ಈ ಬಗ್ಗೆ ಎಲ್ಲಾ ಇಲಾಖೆಗಳ ಮಾಹಿತಿ ಪಡೆದುಕೊಂಡು ಕ್ರಮ ತೆಗೆದುಕೊಳ್ಳಬೇಕಾಗುತ್ತದೆ. ಅದೂ ಅಲ್ಲದೆ, ಯಾವುದೇ ರೂಪದಲ್ಲಿ ದಿನಗೂಲಿ ಕೆಲಸದವರನ್ನು ಖಾಯಂ ಮಾಡುವುದಕ್ಕೆ ನಿಯಮಗಳು ಅವಕಾಶ ಮಾಡುತ್ತಿಲ್ಲ.

ಶ್ರೀ ಜಿ. ನಾರಾಯಣ ಕುಮಾರ್.— ಸ್ವಾಮಿ, ಇನ್ನೆಷ್ಟು ದಿವಸದಲ್ಲಿ ತಾವು ಖಾಯಂ ಮಾಡು ತ್ತೀರಿ ಎನ್ನುವುದನ್ನು ಹೇಳಬೇಕು.

ಅಧ್ಯಕ್ಷರು.— ಎಷ್ಟು ದಿವಸ ಎಂದು ಹೇಗೆ ಹೇಳುವುದಕ್ಕೆ ಆಗುತ್ತದೆ.

ಶ್ರೀ ಜಿ. ನಾರಾಯಣ ಕುಮಾರ್ — ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳಿಗೆ ಒಂದು ಮನವಿ, ಅವರೆಲ್ಲಾ 15ವರ್ಷಗಳಿಂದ ಕೆಲಸ ಮಾಡುತ್ತಿದ್ದಾರೆ.

ಅಧ್ಯಕ್ಷರು.— ಇನ್ನೂ 15ವರ್ಷ ಕಾಯಬೇಕಾಗಿಲ್ಲ.

ಶ್ರೀ ಜಿ. ನಾರಾಯಣ ಕುಮಾರ್.— ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ಮುಷ್ಕರ ಮಾಡು ವವರನ್ನು ಭೇಟಿಯಾಗಿ ಏನಾದರೂ ಒಂದು ವಾಗ್ಧಾನ ಕೊಡುವುದಕ್ಕೆ ಸಾಧ್ಯವೇ?

ಶ್ರೀ ಪಂಪಾಪತಿ.— ಮಾನ್ಯ ಅಧ್ಯಕ್ಷರೇ, ಇದು ಬೆಂಗಳೂರು ನಗರಸಭೆಯಲ್ಲಿ ಮಾತ್ರವಲ್ಲ, ರಾಜ್ಯಾದ್ಯಂತ ಎಲ್ಲ ನಗರಸಭೆಗಳಲ್ಲೂ ಇರತಕ್ಕಂಥ ಪ್ರಶ್ನೆ. ಎಲ್ಲರಿಗೂ ಅದೇ ರೀತಿಯಲ್ಲಿ ಅವಕಾಶ ಮಾಡಿಕೊಡಬೇಕು.

ಅಧ್ಯಕ್ಷರು.— ನಿಯಮ 334ನ್ನು ಡಿಬೇಟ್ ಆಗಿ ಕನ್‌ವರ್ಟ್ ಮಾಡುವುದಾದರೆ ನಾನು ಅಲೋ ಮಾಡುವುದಿಲ್ಲ. ಅವರು ಪ್ರಶ್ನೆ ಕೇಳಿದ್ದಾರೆ, ಇವರು ಉತ್ತರ ಹೇಳಿದ್ದಾರೆ.

ಶ್ರೀ ಪಂಪಾಪತಿ.— ಎಲ್ಲಾ ಮುನ್ಸಿಪಾಲಿಟಿಗಳಿಗೂ ಆದೇಶ ಕೊಡಬೇಕೆಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಎಂ. ಚಂದ್ರಶೇಖರ್.— ನಾನು ಹೇಳಿದ್ದು ಕೇವಲ ಬೆಂಗಳೂರು ನಗರಪಾಲಿಕೆಯಲ್ಲ. ಎಲ್ಲಾ ಮುನ್ಸಿಪಾಲಿಟಿಗಳಲ್ಲೂ ನಗರಾಭಿವೃದ್ಧಿಗೆ ಸಂಬಂಧಪಟ್ಟ ಇಲಾಖೆಗಳಲ್ಲೂ ಬೇರೆ ಇಲಾಖೆಗಳಲ್ಲಿದ್ದ ಹಾಗೆ ಅನೇಕ ಜನ ದಿನಗೂಲಿಯ ಮೇಲೆ ಕೆಲಸ ಮಾಡುತ್ತಿದ್ದಾರೆ. ಅದನ್ನೆಲ್ಲಾ ಸಮಗ್ರವಾಗಿ ಯೋಚನೆ ಮಾಡಬೇಕು, ಕ್ರಮ ತೆಗೆದುಕೊಳ್ಳಬೇಕು. ಈಗಿರುವ ನಿಯಮಾವಳಿಗಳ ಪ್ರಕಾರ ದಿನಗೂಲಿ ಯವರನ್ನು ಖಾಯಂ ಮಾಡುವುದಕ್ಕೆ ಆಗುವುದಿಲ್ಲ. ಅದಕ್ಕೋಸ್ಕರ ಸರಕಾರ ಅಧಿಕಾರಿಗಳ ಒಂದು ಸಮಿತಿಯನ್ನು ಮಾಡಿ ಈ ಸಮಸ್ಯೆಯನ್ನು ಪರಿಹಾರ ಮಾಡಬೇಕೆಂದರೆ ಏನು ಕ್ರಮ ತೆಗೆದುಕೊಳ್ಳ ಬೇಕೆಂದು ಪರಿಶೀಲಿಸಲಾಗುತ್ತಿದೆ.

ಶ್ರೀ ಎಸ್. ಸೂರನಾರಾಯಣರಾವ್.— ಮಾನ್ಯ ಅಧ್ಯಕ್ಷರೇ, ಬೆಂಗಳೂರು ದಕ್ಷಿಣ ತಾಲ್ಲೂಕಿನಲ್ಲಿ ಆನೆಗಳ ಹಾವಳಿಯಾದಾಗ ಒಂದು ತಿಂಗಳಲ್ಲಿ ಇಬ್ಬರು ಸತ್ತಿದ್ದಾರೆ. ಈರನಾಗಪ್ಪ, ಸಿದ್ದಪ್ಪ ಎಂಬವರು ಸತ್ತಿದ್ದಾರೆ. ಆನೆಗಳು ಅವರುಗಳನ್ನು ತುಂಡು ತುಂಡುಮಾಡಿವೆ. ಈಗ 25ನೇ ತಾರೀಖಿನಿಂದ ತರಚಿ ಗಟ್ಟಿ, ಅಲ್ಲಿಂದ ತಲಘಟ್ಟಪುರ, ಈ ಸುತ್ತ ಮುತ್ತಲ ಗ್ರಾಮಗಳಿಗೆ, ಆನೆಗಳು ನುಗ್ಗಿ, ರಾಗಿ ಮೆದೆ ಗಳನ್ನು ತಿಂದು ಹಾಕುತ್ತಿವೆ. 30ನೇ ತಾರೀಖು ತಲಘಟ್ಟಪುರದಲ್ಲಿ ಚೌಡಯ್ಯ ಎಂಬುವವರ ರಾಗಿ ಮೆದೆಯನ್ನು ತಿಂದು ಹಾಕಿವೆ. 31ನೇ ತಾರೀಖು ಸಿದ್ದಯ್ಯ, ಕೃಷ್ಣ ಮುಂತಾದ ರೈತರು, ಏನು ಕಷ್ಟ ಪಟ್ಟು ಬೆಳೆದಿದ್ದರು, ಅವರು ಹಾಕಿದ ಮೆದೆಯನ್ನು ರಾತ್ರಿ 20-25 ಕಾಡಾನೆಗಳ ಹೊಡೆ ಬಂದು ತಿಂದು ಹಾಕಿವೆ ಇದರಿಂದ ರೈತರು ಬಹಳ ಭೀತಗ್ರಸ್ತರಾಗಿದ್ದಾರೆ. ರಾತ್ರಿಯೆಲ್ಲಾ ತಮಗೆ ಹೊಡೆದು ಕೊಂಡು ಕುಳಿತಿದ್ದಾರೆ. ಈಗಾಗಲೇ ಅರಣ್ಯ ಅಧಿಕಾರಿಗಳಿಗೆ ಕ್ರಮ ತೆಗೆದುಕೊಳ್ಳಲು ಹೇಳಿದರೂ ಅವರೇನೂ ಕ್ರಮ ತೆಗೆದುಕೊಂಡಿಲ್ಲ, ರೈತರು ಗೋರೆಯುತ್ತಿದ್ದಾರೆ. ಆದುದರಿಂದ ಯಾರು ಸತ್ತಿದ್ದಾರೆ, ಅವರ ಕುಟುಂಬದವರಿಗೆ ಪರಿಹಾರ ಕೊಡಬೇಕು. ಅದೇ ರೀತಿ ರಾಗಿ ಬೆಳೆ ಹಾಗೂ ಮೆದಗಳನ್ನು ಕಳೆದುಕೊಂಡ ರೈತರಿಗೂ ಕೂಡಾ ಪರಿಹಾರ ಕೊಡಬೇಕು.

ಶ್ರೀ ಎಂ. ಮಹದೇವ್.— ಮಾನ್ಯ ಅಧ್ಯಕ್ಷರೇ, ಇದುವರೆಗೆ ಏನೂ ಪ್ರಯೋಜನ ಆಗಿಲ್ಲ. ಪರಿಹಾರ ಕೊಡುವುದಕ್ಕಿಂತ ಆನೆಗಳ ಕಾಟದಿಂದ, ಅನಾಹುತ ಆಗುವುದನ್ನು ತಪ್ಪಿಸುವುದು ಒಳ್ಳೆಯದು. ಈ ಬಗ್ಗೆ ಸರಕಾರದ ಗಮನ ಸೆಳೆದರೂ, ಅರಣ್ಯ ಮಂತ್ರಿಗಳ ಗಮನ ಸೆಳೆದರೂ, ಅರಣ್ಯ ಇಲಾಖೆ ಯವರು ನಿರ್ದೇಶನ ಮಾಡುತ್ತಿದ್ದಾರೆ. ಆದುದರಿಂದ ಅವರ ಬಗ್ಗೆ ಸೂಕ್ತ ಕ್ರಮ ತೆಗೆದುಕೊಳ್ಳಬೇಕು.

ಅಧ್ಯಕ್ಷರು.— ಅದನ್ನು ಸಂಬಂಧಪಟ್ಟ ಮಂತ್ರಿಯವರು ನೋಟ್ ಮಾಡುತ್ತಾರೆ.

ಶ್ರೀ ಎಂ. ಅನಂದರಾವ್.— ಮಾನ್ಯ ಅಧ್ಯಕ್ಷರೇ, ಜನಾಭಿಷಿಕ್ತ ರಾಜ್ಯದ ಜೂನಿಯರ್ ಕಾಲೇಜು ಗಳಲ್ಲಿ ಒಬ್ಬ ಮುಖ್ಯೋಪಾಧ್ಯಾಯರು ಹಾಗೂ ಒಬ್ಬ ಪೂರ್ಣಪ್ರಮಾಣದ ಪ್ರಿನ್ಸಿಪಾಲರು ಇರ ಬೇಕೆಂದು ನಿಯಮ ಮಾಡಲಾಗಿದೆ. 1983ರ ಡಿಸೆಂಬರ್ ಅವಧಿಯಲ್ಲಿ ಜೂನಿಯರ್ ಕಾಲೇಜುಗಳ ಪ್ರಿನ್ಸಿ

ಪಾಲರ ಹುದ್ದೆ ಭರ್ತಿ ಮಾಡಲಾಗಿದೆ. ಸದರಿ ಜೂನಿಯರ್ ಕಾಲೇಜುಗಳ ಗುಣಮಟ್ಟ ಹೆಚ್ಚು ಬೇಕಾದರೆ ಮುಖ್ಯೋಪಾಧ್ಯಾಯರ ಹುದ್ದೆಗಳನ್ನು ಭರ್ತಿ ಮಾಡಬೇಕು. ಇದರಿಂದ ಪ್ರೌಢಶಾಲೆ ಶಿಕ್ಷಕರಲ್ಲಿ ಅನೇಕರಿಗೆ ಬಡ್ತಿ ಸಿಗುವ ಅವಕಾಶ ಇದೆ. ಅದುದರಿಂದ ಇದರ ಬಗ್ಗೆ ಸರಕಾರ ಗಮನಕೊಟ್ಟು ಶೀಘ್ರ ಕಾರ್ಯಕ್ರಮ ತೆಗೆದುಕೊಳ್ಳಬೇಕೆಂದು ಒತ್ತಾಯ ಮಾಡುತ್ತೇನೆ. ಆ ಸಂಘದವರು ತಮಗೂ ಒಂದು ವಸವಿಯನ್ನು ಕಳುಹಿಸಿಕೊಟ್ಟಿದ್ದಾರೆ.

ಶ್ರೀ ಎ. ಲಕ್ಷ್ಮೀಸಾಗರ್.— ಅದನ್ನು ಕೊಡಿ ಸ್ವಾಮಿ.

ಶ್ರೀ ಎಂ. ಆನಂದರಾವ್.— ಸಂಘದವರು ತಮಗೂ ಕಳುಹಿಸಿಕೊಟ್ಟಿದ್ದಾರೆ. ಅದನ್ನು ನಾನು ತಮಗೆ ಕೊಡುತ್ತಿದ್ದೇನೆ.

ಡಾ. ವಿ.ಎಸ್. ಆಚಾರ್ಯ.— ಸಂಕಷ್ಟಗಳ ಮಂತ್ರಿಯವರಿಗೆ ಕೊಡಿ,

Sri A A Nimbalker—Sir, I would like to draw your attention and of the August House regarding flood relief measures to be taken-up. Sir, Government have not provided long term loan for purchase of cattle, farm implements construction of houses and also for improvement of damaged house and agricultural lands of the flood affected poor people of Chikkodi and other taluks of Belgaum. I request the Hon'ble Minister to take immediate steps.

ಶ್ರೀ ವಿ.ಎಲ್. ಪಾಟೀಲ್ (ಮಾನ್ಯ ಕಂದಾಯ ಮಂತ್ರಿಗಳು).— ಬೆಳಗಾಂ ಜಿಲ್ಲೆಯ ಚಿಕ್ಕೋಡಿ ತಾಲ್ಲೂಕುಗಳಲ್ಲಿ ಫ್ಲಡ್‌ನಲ್ಲಿ ಸಿಕ್ಕಂಥ ಎಲ್ಲಾ ಜನರಿಗೆ ಈಗಾಗಲೇ ಸಾಧ್ಯವಿದ್ದಷ್ಟು ಪರಿಹಾರಗಳನ್ನು ಕೊಟ್ಟಿದೆ.

ವಿಷಯ : (vi) ಜೇರೆ ಬೇರೆ ಇಲಾಖೆಗಳಲ್ಲಿ ಕೆಲಸ ಮಾಡುವ 3 ಮತ್ತು 4ನೇ ದರ್ಜೆ ಕೆಲವು ನೌಕರರುಗಳನ್ನು ಸೆಸ್ಟೆಂಡ್ ಮಾಡಿರುವ ಬಗ್ಗೆ.

ಶ್ರೀ ಕೆ.ಬಿ. ಶಾಣಪ್ಪ.— ಮಾನ್ಯ ಅಧ್ಯಕ್ಷರೇ, ನಾನು ಈಗಾಗಲೇ 334ನೇ ನಿಯಮದ ಪ್ರಕಾರ ಇಡೀ ನಮ್ಮ ರಾಜ್ಯದಲ್ಲಿ, ಜೇರೆ ಬೇರೆ ಇಲಾಖೆಗಳಲ್ಲಿ ಕೆಲಸ ಮಾಡತಕ್ಕಂಥ ಮೂರು ಮತ್ತು ನಾಲ್ಕನೇ ದರ್ಜೆ ನೌಕರರು, ಸುಮಾರು ಸಾವಿರಾರು ಜನರನ್ನು ಹೋದ ಸರಕಾರ ಮತ್ತು ಈ ಸರಕಾರ ಬಂದ ಮೇಲೆ ಸಹ ಸೆಸ್ಟೆಂಡ್ ಮಾಡಿ ಹಾಗೇ ಇಟ್ಟಿದ್ದಾರೆ. ಕಾನೂನು ಪ್ರಕಾರ ಆರು ತಿಂಗಳ ಒಳಗೆ ಎನ್‌ಕ್ವೆಸ್ಟರಿ ಮಾಡಿ ಅವರನ್ನು ಡ್ಯೂಟಿ ಮೇಲೆ ತೆಗೆದುಕೊಳ್ಳಬೇಕು, ಇಲ್ಲವೇ ಡಿಸ್ಮಿಸ್ ಮಾಡಬೇಕು, ಇಲ್ಲವೇ ಪನಿಷ್‌ಮೆಂಟ್ ಕೊಡಬೇಕು ಎಂದಿದೆ. ಇವರಲ್ಲಿ ಶೆಡ್ಯೂಲ್ ಕಾಸ್ಸ್ ಜನರು ಬಹಳ ಇದ್ದಾರೆ. ಸುಮಾರು 100-150 ಜನರು ನನ್ನ ಹತ್ತಿರ ಬಂದಿದ್ದರು. 18 ತಿಂಗಳುಗಳಿಂದ, ಎರಡು ವರ್ಷಗಳಿಂದ ಅನೇಕ ಅಧಿಕಾರಿಗಳು, ಮೂರು ಮತ್ತು ನಾಲ್ಕನೇ ದರ್ಜೆ ನೌಕರರು, ಕೆಲಸ ಮಾಡುವಂಥ ಕಾರ್ಮಿಕರನ್ನು ಸೆಸ್ಟೆಂಡ್‌ನಲ್ಲಿಟ್ಟು ಎನ್‌ಕ್ವೆಸ್ಟರಿ ಮಾಡದೇ ಇಟ್ಟಿದ್ದಾರೆ. ಈ ಪ್ರಕಾರ ಅವರಿಗೆ ಹ್ಯುಮಿಲಿಯೇಷನ್ ಆಗಿದೆ. ಆ ಮೇಲೆ ಸಬ್‌ಸಿಸ್ಟೆನ್ಸ್ ಅಲೋಯನ್ಸ್ 6 ತಿಂಗಳ ನಂತರ ಕೊಡುವುದಕ್ಕೆ ಪ್ರಾರಂಭ ಮಾಡಿದ್ದಾರೆ. ನಮಗೆ ತಿಳಿದ ಮಟ್ಟಿಗೆ ಅವರು ಅನೇಕ ಅಧಿಕಾರಿಗಳನ್ನು ಭೇಟಿ ಮಾಡಿದ್ದಾರೆ. ನೂರಾರು ಫೈಲುಗಳು ಹೊಸದಾಗಿ ಬಂದಿವೆ. ಹಿಂದೆ ಇದ್ದಂತಹ ಸರ್ಕಾರ ಸೆಸ್ಟೆಂಡ್ ಮಾಡಿದ ಅಂತ ಜನರಿಗೆ ಹೇಳುವಂತಹ ಸರ್ಕಾರ 2 ವರ್ಷಗಳಿಂದ ಯಾವುದೇ ರೀತಿಯ ಕ್ರಮ ತೆಗೆದುಕೊಂಡಿಲ್ಲ. ಇದರಿಂದಾಗಿ ಸಾವಿರಾರು ಜನರಿಗೆ ಹ್ಯುಮಿಲಿಯೇಷನ್ ಆಗಿದೆ. ಬಹಳ ಗಂಭೀರವಾದ ಪರಿಸ್ಥಿತಿ ಇದೆ. Even doctors are not allowed to go and meet the higher officers.

Mr. Speaker— You can not make a speech under rule 334.

ಶ್ರೀ ಕೆ.ಬಿ. ಶಾಣಪ್ಪ.— ಸರ್ಕಾರದ ಕಣ್ಣು, ಕಿವಿ ತೆರೆಸಬೇಕೆಂದು ಹೇಳುತ್ತಿದ್ದೇನೆ. ಆದ್ದರಿಂದ ಇದರ ಬಗ್ಗೆ ಎಷ್ಟು ಜನರನ್ನು ಸಸ್‌ಪೆಂಡ್ ಮಾಡಿದ್ದೀರಿ ? ಅದು ಯಾವಾಗ ಮುಗಿಸುತ್ತೀರಿ ಎಂಬುದರ ವಿವರವಾದ ವರದಿಯನ್ನು ಕೊಡಬೇಕು.

ಶ್ರೀ ಎ. ಲಕ್ಷ್ಮೀಸಾಗರ್.— ಮಾನ್ಯ ಅಧ್ಯಕ್ಷರೇ, ಈಗ ತಾನೇ ಮಾನ್ಯ ಸದಸ್ಯರು ವಿಷಯವನ್ನು ಪ್ರಸ್ತಾಪ ಮಾಡಿದ್ದಾರೆ. ಸಸ್‌ಪೆಂಡ್ ಮಾಡಿದಂತಹವರಿಗೆ 6 ತಿಂಗಳು ಅದ ಮೇಲೆ ಸಬ್‌ಸಿಸ್ಟೆನ್ಸ್ ಅಲೋಯನ್ಸ್‌ನ್ನು ಕೊಡುತ್ತಾರೆ. ಹಿಂದೆಯೇ ಕ್ರಮವನ್ನು ತೆಗೆದುಕೊಳ್ಳಬೇಕು ಎಂದು ಕಾನೂನು ಇದೆ. ಸಬ್‌ಸಿಸ್ಟೆನ್ಸ್ ಅಲೋಯನ್ಸ್ ಕೊಡುವ ಬಗ್ಗೆ ಸಹ ಕಾನೂನು ಇದೆ. ಎಸ್. ಸಿ., ಎಸ್. ಟಿ. ಯವರಿಗೆ ತೊಂದರೆಯಾಗಿದೆ. ಹ್ಯುಮಿಲಿಯೇಷನ್ ಆಗಿದೆ ಅಂತ ಇಷ್ಟು ಹೇಳಿದ ಮೇಲೆ ಉತ್ತರ ನಾನು ಏನು ಹೇಳಬೇಕು ಸ್ವಾಮಿ ?